



Napprezzaw l-opri li nsibu fil-knisja Parrokkjali ta' Marsaxlokk

Is-Sur Horace Gauci

Introduzzjoni

Minn din is-sena, permezz ta' dawn il-paġni, ser nibdew nagħtu titwila ta' apprezzament lejn l-opri artistici li nsibu fil-knisja Parrokkjali tagħna. Nistgħu ngħidu li għalkemm għandna knisja mdaqsa, madanakollu xorta waħda nsibu diversi opri artistici, xi drabi ta' valur kbir ukoll. B'opri artistici nifhem pittura, skultura, oġġetti sagri u kull haġa oħra li hemm użu għaliha fil-knisja Parrokkjali.

Huwa impossibli li f'paġna waħda ggħib ritratt u/jew informazzjoni fuq dawn l-oġġetti kollha. Però minn din is-sena ser nibdew nagħtu xi informazzjoni fuq xi wħud minn dawn l-oġġetti artistici li nsibu fil-knisja Parrokkjali tagħna. Aktar minn hekk, ser inkunu qed nippublikaw ukoll xi ritratti (bil-kulur) ta' dawn l-imsemmija oġġetti.

Haġna drabi jiġrilna, li fil-jiem tal-festa Parrokkjali nħarsu lejn il-vara, id-damask u l-linef; u bilkemm nagħtu ħarsa lejn dawn l-oġġetti li qed nirreferi għalihom. Għalhekk ta' min japprezza l-ħidma, il-bżulija u l-isforz li għamlu missirijietna sabiex ħallewlna dawn it-teżori f'idejna.

Nistedinkom sabiex taqraw din l-informazzjoni bil-qalb u b'apprezzament lejn dawn l-antenati tagħna. Minn dawn il-paġni jien insellmilhom ilkoll u ngħidilhom 'Grazzi kbira'. Lilna mbaġħad inħegġeg, sabiex nagħmlu l-aħjar użu minn dawn l-oġġetti filwaqt li nibzghu għalihom.

L-ewwel titwila lil...

Din is-sena ser nagħtu titwila lejn xi oġġetti sagri li jintużaw biss fil-jiem tal-festa Parrokkjali. Dawn huma l-isfera l-kbira (li tintuża fil-jiem tat-tridu, lejliet u nhar il-festa għal waqt il-barka Sagramentali), il-kalci tal-festa (li jintuża għall-quddiesa ta' lejliet il-festa, għall-quddiesa l-kbira tal-festa u għall-quddiesa tal-pellegrinaġġ tat-8 ta' Mejju), iċ-ċensier tal-festa (li jintuża lejliet u nhar il-festa biss) u l-kannopew tar-rakkmu (li jintuża matul il-jiem tat-tridu, lejliet u nhar il-festa, u nhar il-pusess tal-kappillan).

F'din il-paġna ser issibu l-informazzjoni li nafu dwar dawn l-oġġetti sagri. Fil-paġna li jmiss imbaġħad hemm ir-ritratti tal-imsemmija oġġetti sagri.

(1) L-isfera l-kbira

Isfel ta' din l-isfera nsibu miktub dan li ġej "Joseph et Aloysius fratres Coleiro donaverint A.D. MCMVI" li tfisser li din l-isfera hija donazzjoni tal-aħwa Joseph u Aloysius Coleiro fl-1906. Din l-isfera hija maħduma fil-fidda Taljana u indurata bid-deheb.

(2) Il-kalci tal-festa

Fil-baži ta' dan il-kalci maħdum fil-fidda wieħed jista' jara miktub dan li ġej "Card. Franzoni Pro. Emi. Speranza. Grate donavit 1857". Dan ifisser li dan il-kalci xi darba kien tal-kardinal Speranza. Aktar minn hekk, il-kalci huwa eqdem mill-Parroċca tagħna għaliex Marsaxlokk sar Parroċca fl-1897. Jista' jkun li dan il-kalci kien għand xi persuna li maż-żmien irregalatu lill-Parroċca tagħna.

(3) Iċ-ċensier tal-festa

Dan iċ-ċensier inkluz in-navetta tiegħu, hu maħdum kollu kemm hu fil-fidda. Minn skrizzjoni li nsibu fuqu nafu li kien irregalat lill-Parroċca tagħna mis-Sinjorina Carla Naudi (mill-Ingilterra) fl-14 ta' Frar 1909. Dan ifisser li din is-sena dan iċ-ċensier għalaq mitt sena jintuża fil-Parroċca tagħna.

(4) Il-kannopew tar-rakkmu

Bla dubju u bla tlaqliq ta' xejn, nistgħu ngħidu li dan il-kannopew huwa xogħol tar-rakkmu mill-isbaħ li wieħed isib fil-gzejjer tagħna. Dan il-kannopew inħadem madwar 80 sena ilu. Ta' min isemmi li dan il-kannopew huwa xi ftit 'zghir' għat-tabernaklu li għandna illum. Dan minħabba li dan il-kannopew kien ġie maħdum għal fuq it-tabernaklu tal-artal magġur l-antik. Però xorta waħda joqgħod sew u paxxut fuq it-tabernaklu li hemm illum. Fil-jiem tal-festa Parrokkjali, dan il-kannopew jista' jitgawda minn fuq l-artal magġur, eżattament fuq it-tabernaklu.

Jissokta f'haġa oħra, is-sena d-dieħla. ●

(2)



(3)



(4)



(1)